



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-3 ta' Gunju, 2009

Citazzjoni Numru. 705/2008

Fl-atti tar-Rikors għall-finijiet tal-artikolu 402 tal-Att dwar il-
Kumpanniji fl-ismijiet:

Friedrich **SCHREINER**

VS

Khawla **SCHREINER**; u *Gepro Limited (C-34509)*

Il-Qorti:

Rat ir-Rikors imressaq minn Friedrich Schreiner fil-kwalita' tiegħu ta' azzjonist tal-kumpannija intimata Gepro Limited fil-15 ta' Lulju, 2008, li bih u għar-raġunijiet hemm

imsemmija, talab li din il-Qorti (a) tordna u tawtorizza li Gepco tħallas il-ħlas dovut lil Khalid Al Alem skond il-fattura mressqa minnu, għall-finijiet tal-artikolu 402(3)(ċ) tal-Att Dwar il-Kumpanniji, u dan biex ma jibqgħux jiżdiedu l-ispejjeż u l-imgħaxijiet fuq l-ammont fatturat; (b) għall-finijiet tal-istess artikolu, tillikwida l-ħlas dovut lilu bħala spejjeż minfuqa fl-interess tal-istess Gepro, u tordnalha tħallsu s-somma hekk likwidata; (ċ) għall-finijiet tal-istess artikolu, tillikwida l-*management fee* li jistħoqqlu għas-servizzi li hu ta lil Gepro bejn April tal-2005 u Marzu 2006 u tul ix-xahar ta' Jannar, 2007; (d) issib li l-intimata Khawla Schreiner taḥti għat-telf u d-danni li huwa ġarrab minħabba n-nuqqasijiet tagħha bħala direttriċi ta' Gepro; (e) għall-finijiet tal-artikolu 402(3)(f) tal-Att dwar il-Kumpanniji, tillikwida u tordna l-ħlas lilu tad-danni mwettqa mill-intimata Schreiner minħabba l-imsemmija nuqqasijiet tagħha; (f) tgħaddi biex ixxolji l-kumpannija intimta Gepro u tagħti Ordni ta' Stralc' fil-konfront tagħha skond id-dispożizzjonijiet tal-artikolu 402(3)(g) tal-Att dwar il-Kumpanniji (Kap 386 tal-Liġijiet ta' Malta); u (g) tagħti kull provvediment ieħor li jidhrilha xieraq f'dan ir-rigward u biex taḥtar stralc'jarju;

Rat in-notifika tal-atti tar-rikors lill-intimati għall-finijiet tar-Regolament rilevanti;

Rat li l-ebda wieħed mill-intimati ma ressaq Twegiba fl-atti tar-Rikors;

Rat id-degriet tagħha tal-4 ta' Novembru, 2008, li bih ordnat lir-rikorrent iressaq il-provi tiegħu waqt is-smigh li jmis;

Rat in-nota mressqa mir-rikorrent fil-11 ta' Diċembru, 2008¹, b'dikjarazzjoni ta' xhieda maħlufa minnu u b'bosta dokumenti mehmuzin magħha;

Rat id-degriet tagħha tad-29 ta' Jannar, 2009, li bih u fuq talba tal-istess rikorrent, ħatret lill-Assistent Ġudizzjarju l-

¹ Paġġ. 49 sa 79 tal-proċess

Avukat Maria Dolores Gauči biex tisma' x-xhieda li kien għad fadallu jressaq ir-rikorrent;

Rat ix-xhieda mressqa quddiem l-imsemmija Assistent Ġudizzjarju waqt is-seduta tat-18 ta' Frar, 2009;

Semgħet id-dikjarazzjoni magħmula waqt is-smiġħ tal-5 ta' Marzu, 2009, mill-avukat tar-rikorrent u dan għall-finijiet biss tas-sitt talba tiegħu;

Qieset iċ-ċirkostanzi kollha li joħorġu mill-fatti li jinsabu fl-atti tar-Rikors u, b'mod partikolari imma mhux għalhekk biss, minħabba l-fatt li jidher li t-tmexxija tal-kumpannija intimata Gepro Limited staġnat minħabba nuqqas ta' qbil bejn iż-żewġ azzjonisti (u diretturi) waħdanija tal-istess kumpannija għal dawn l-aħħar snin, u minħabba l-passivita' li ntweriet mill-intimata Khawla Schreiner;

Qieset ukoll il-fatt li r-rikorrent m'huwiex azzjonist minoritarju, u li l-problema li laqtet lill-kumpannija intimata huwa dak ta' staġnar fil-ħidma tagħha minħabba nuqqas sħiħ ta' qbil u ko-operazzjoni bejn id-diretturi-azzjonisti tagħha li wasslet għal qagħda ta' "*deadlock*";

Qieset l-effetti radikali li ġġib magħha deċiżjoni tal-Qorti fil-każ li tasal biex tordna l-istralċ tal-kumpannija intimata;

Semgħet id-dikjarazzjonijiet magħmulin waqt is-smiġħ tal-lum mill-avukat tar-rikorrent;

Għal dawn ir-raġunijiet, wara li qieset dawn il-fatti u kif ukoll l-artikoli 235 u 305 tal-Kapitolu 386 tal-Liġijiet ta' Malta, qegħda tipprovdi dwar is-sitt talba tar-rikorrent u għall-finijiet tal-artikolu 402(3)(ġ) tal-Kapitolu 386, kif qiegħed jingħad hawn taħt:

1. Taħtar bħala stralċjarju tal-istess kumpannija intimata lill-Avukat Dottor Stefano Filletti ta' 7, Triq San Kristofru, Valletta, għall-finijiet u effetti kollha tal-liġi, inkluża, imma mhux limitatament, ir-rappreżentanza ġuridika tal-istess Kumpannija;

2. Illi, għall-finijiet tal-artikolu 263 tal-Kap 386, u b'żieda ma' dawk is-setgħat imsemmija fl-artikolu 238, l-imsemmi stralċjarju qiegħed jingħata s-setgħa li jwettaq l-għemejjel hemm imsemmija kif jidhirlu xieraq hu, iżda mhux qabel ma jkun għarraf lill-Qorti minn qabel permezz ta' Nota fl-Att ta' dan ir-Rikors;

3. Illi, għall-finijiet ta' dan id-Degriet, il-Qorti qegħda torbot li l-istess stralċjarju li m'għandu jwettaq l-ebda delega tas-setgħat jew funzjonijiet tiegħu skond dan id-Degriet u skond il-liġi, qabel ma jkun kiseb il-permess minn din il-Qorti fuq talba mressqa għal dan il-għan b'rikors;

4. Tordna lill-istralċjarju sabiex, għall-finijiet tal-artikolu 240 tal-Kap 386, iżomm dak it-tagħrif dokumentat u dawk il-kotba tat-twettiq tal-amministrazzjoni tiegħu u li jressaqhom (jew kopji awtentikati tagħhom) għall-eżami tal-Qorti kull meta, mqar b'Degriet mogħti taħt l-artikolu 173 tal-Kap 12, jintalab li jagħmel dan;

5. Tordna lill-istralċjarju jsejjaħ u jzomm dawk il-laqqgħat mal-kredituri skond kif imfisser fl-artikolu 296 tal-Kap 386, biex jiġu indirizzati l-kwestjonijiet kollha marbuta mal-istralċ;

6. Tordna lill-istralċjarju biex, sa żmien tliet (3) xhur kalendarji mid-data ta' din l-Ordni, iressaq rapport aġġornat ta' dak kollu li jkun wettaq a tenur ta' dan id-Degriet; u,

7. Fl-añharnett, u filwaqt li żżomm sħiħa s-setgħa tagħha li tibdel u żżid ma' l-ordnijiet mogħtija bis-saħħa ta' dan id-Degriet skond ma jkunu jitolbu ċ-ċirkostanzi, tordna lill-istralċjarju li jagħmel magħrufa dawn l-ordnijiet lil kull min għandu interess għall-finijiet u effetti kollha tal-liġi.

Dan id-Degriet ingħata illum, t-tlieta (3) ta' Ġunju, 2009.

Kopja Informali ta' Sentenza

< Sentenza In Parte >

-----TMIEM-----